

Amalı gənc nəslin milli ruhda yetişməsinə töhfə verməkdir

Dünyaşöhrətli siyasətçi, xalqımızın Ümummilli Lideri Heydər Əliyev müəllim əməyinə yüksək dəyər verərək demişdir: "Mən Yer üzündə müəllimdən yüksək ad tanıdıram. Hər birimizdə müəllimin hərarətli qəlbinin bir zərrəciyi vardır. Məhz müəllim doğma yurdumuzu sevməyi, hamının rifahı naminə vicdanla işləməyi müdrikliklə və səbirlə bizə öyrətmiş və öyrədir".



Belə müəllimlərdən biri də qonşu Gürcüstanın Bolnisi rayonunun Faxralı kəndində taleyini həmişəlik müəllimlik peşəsinə bağlamış, "Şərəf" ordenli Bayram Abbasovdur. O, azərbaycanlıların kompakt yaşadığı Faxralı kənd orta məktəbində uşaqlara bilik vermək, elm öyrətmək kimi mühüm vəzifənin öhdəsindən bacarıqla gəlir.

Bayram müəllim 75 il bundan əvvəl, 1951-ci il yanvarın 1-də elə bu kənddə ziyalı ailəsində anadan olub. O, 1967-ci ildə Faxralı orta məktəbini, daha sonra Tbilisidə Azərbaycan Pedaqoji İnstitutunun Rus dili və ədəbiyyatı fakültəsini bitirib. 1972-ci ildə boya-başa çatdığı doğma kəndlərindəki orta məktəbə təyinatla müəllim işləməyə göndərilib.

Uşaqlıqdan arzusunda olduğu müəllimlik peşəsinin çətinliklərinə şövqlə sinə gərir, mövzunu qavrama qabiliyyətini diqqətdə saxlamaqla şagirdlərinə xüsusi qayğı göstərirdi. Şagirdləri isə qayğıkeş və yaxşı müəllim kimi Bayram müəllimin tapşırıqlarını yüksək səviyyədə yerinə yetirirdi. Gənc müəllimin zəhməti bəhrə verdikcə qəlbən çox sevinirdi. Altı ilə yaxın bu qaydayla dərs keçən Bayram müəllim 1991-ci ildə Faxralı 1 saylı ictimai məktəbin direktorunun tərbiyə işləri üzrə müavini vəzifəsinə irəli çəkilir. Daha sonra Talaveri 2 saylı (Faxralı) əsas məktəbinin direktoru təyin edilir. Beş il bu vəzifədə çalışdıqdan sonra özünün təşəbbüsü ilə məktəbin tərbiyə işləri üzrə direktor müavini vəzifəsi ona həvalə olunur. Bu illərdə Bayram müəllim gənc nəsle bilik vermək, elm öyrətmək kimi mühüm vəzifənin öhdəsindən bacarıqla gəlir, onun tələbkərligi sayəsində məktəbdə nizam-intizamın və təhsilin keyfiyyəti yüksəlir. Talaveri 2 saylı (Faxralı) əsas məktəbi rayonun qabaqcıl və istinad məktəbi kimi tanınır. Bayram Abbasovun təşkilatçılıq bacarığı və pedaqoji fəaliyyəti respublika rəhbərliyi tərəfindən yüksək qiymətləndirilir, Gürcüstan Prezidentinin 2003-cü il 28 avqust tarixli sərəncamı ilə gənc nəslin təlim-tərbiyəsində şəxsi nümunəsinə, təhsil islahatı prosesində fəal iştirakına, məhsuldar ictimai-pedaqoji fəaliyyətinə və respublikada gürcülərin və azərbaycanlıların dostluğunun daha da möhkəmlənməsində yüksək xidmətinə görə Gürcüstanın marif işçisi Bayram İsrail oğlu Abbasov "Şərəf" ordeni ilə təltif edilir.

Bayram müəllimin rayonun ictimai-siyasi həyatında da fəaliyyəti diqqətçəkəndir. O, 2014-cü ildə Bolnisi rayon bələdiyyəsinə üzv seçilir. Şərəfli müəllimlik peşəsi ilə bərabər, Bolnisi rayon bələdiyyəsində ictimai-siyasi fəaliyyətini davam etdirir, ölkənin inkişafı naminə əlindən gələni edir. 2012-ci ilin parlament və 2013-cü ilin prezident seçkilərində Bayram müəllim əsl iradə göstərərək siyasi baxışından dönməyərək dövlətə bir daha sadıqlığını nümayiş etdirir. Bayram müəllimin sayəsində Faxralının

yerli əhəmiyyətli bir çox problemi həllini tapır, Adgözəlli, Vəlioğlu, Dadaşlar, Musalar, Göyüşlər adlanan məhəllələrin əhalisi içməli su ilə təmin olunur, kəndlə rayon mərkəzini əlaqələndirən nəqliyyatın hərəkəti qaydaya salınır, onun rayon rəhbərliyinə müraciəti əsasında qəbiristanlıq üçün əlavə ərazi ayrılır və s. Seçiciləri onun fəaliyyətinə, habelə işgüzarlığına yüksək qiymət verir və razılıq edirlər. Onun üstün əxlaqi keyfiyyətlərindən, Vətənə, torpağa bağlılığından, yüksək intellektual səviyyəsindən, təcrübəli və savadlı pedaqog olmasından qürur duyurlar.

"Şərəf" ordenli müəllim həm də yaxşı ailə başçısıdır. Həyat yoldaşı Svetlana xanım özü ilə bərabər, məktəbdə 40 ildən çoxdur ki, müəllim işləyir. Hər iki qızı - Elnarə və Elonora ali təhsillidir. Elnarə Bakı Dövlət Universitetinin Riyaziyyat fakültəsini, Elonora isə Tbilisi Dövlət Universitetinin Filologiya fakültəsini bitirmişdir.

75 yaşlı Bayram müəllim 55 illik pedaqoji fəaliyyəti dövründə təşkilatçılıq bacarığı və gənc nəslin təlim-tərbiyəsində, habelə ictimai-siyasi sahədə əldə etdiyi uğurlara görə dəfələrlə diplom, fəxri fərman və təşəkkürnamələrə layiq görülüb. Ötən ay Gürcüstan Azərbaycanlıları Konqresində Bolnisi rayonunun fəxri vətəndaşı Bayram Abbasovun 75 illik yubileyi böyük təntənə ilə qeyd olub. Gürcüstan Azərbaycanlıları Konqresinin nümayəndələri və Qafqaz Türk Medianın yaradıcı heyətinin, habelə ictimaiyyət nümayəndələrinin iştirakı ilə keçirilən tədbirdə Bayram Abbasov azərbaycanlı və gürcü gənclərin milli ruhlu vətənpərvər kimi formalaşmasında əməyinə, eləcə də ölkənin ictimai-siyasi həyatındakı xidmətlərinə görə GAK-ın fəxri fərmanı ilə təltif edilib.

Müəllim müqəddəsdir, bütün dövrlərdə bu peşə sahiblərinin üzərinə böyük vəzifələr düşür. Məmnunluq doğuran odur ki, maarif fədaisi Bayram müəllim bu gün də gənc nəslin gələcək xoşbəxt həyatı üçün bütün imkanlarını səfərbər edərək, xalqımıza layiq vətəndaşların yetişdirilməsində əlindən gələni edir.

Rəhman SALMANLI,
"Azərbaycan"